



ፍኖተ ዴሞክራሲ የኢትዮጵያ አንድነት ድምጽ Finote Democracy Voice of Ethiopian Unity

Efdpu@aol.com

www.Finote.org

ፕሮግራም፡ ረቡዕ አሁድ ከምሽቱ ሁለት ሰአት እስከ ሶስት ሰአት በ 25 ሜትር ባንድ
Programm. Wednesday and Sunday 8.00 PM — 9.00PM on 25 meter band

**የፍኖተ ዴሞክራሲ የኢትዮጵያ አንድነት ድምጽ ሀተታ
መጋቢት 9 ቀን 2007 ዓ.ም. የተላለፈ**

አይሆንምን ትተሽ ይሆናልን ባሰብሽ !

እንደ ምዕራባውያን የቀን አቆጣጠር፤ በማርች 9 ቀን 2015 (መጋቢት 1 2007 ዓም) በኬንያ ዋና ከተማ ናይሮቢ ውስጥ የወያኔ መሪዎችና ራሱን የአጋዴን ነፃ አውጭ ግንባር (O. N.L. F) ብሎ የሚጠራውና በትውልደ ሰማሊያን የሚመራው አማሊያን ድርጅት መሪዎች ስብሰባ አካሄደዋል ። የስብሰባው ዋና ዓላማ፤ "የአጋዴን ሰማሊያዎች የራሳቸውን ዕድል በራሳቸው የሚውሱትን መብት ለማስከበር " እንደሆነ የእንቅስቃሴው ቃል አቀባይ አብድራህማን ማህዲ ገልጿል።

የወያኔውን ሀገ መንግሥት አንቀፅ 39ን በመጠቀም፤ ተግባራዊ በማድረግ የወደፊቱን እዳላቸውን ለመወሰን እንደሆነም ጨምሮ አስታውቋል። የዚህ የናይሮቢ ስብሰባም፤ በዚህ ወሳኝ ጉዳይ ተነጋግሮ ከአንድ ስምምነት ላይ እንደሚደርሱም በመቋመጥ የታጀበውን ምኞቱንም ገልጿል ።

የአጋዴን ነፃ አውጭ ግንባርና የወያኔ መሪዎች፤ ከግንቦቱ ምርጫ በፊት ይህን ውይይት ለማድረግ ለምን እንደተነሳሱ የተለመደውን ጥርጥሬ ማስከተሉ የማይጠበቅ አልነበረም ። ከራሳቸው ስትራቴጂያዊ ዓላማ ጋር የሚደጋገፍ በመሆኑ፤ ጡት የሚጠባው ህጻን ሳይቀር የሚሰተው አይደለም ። አጋዴንን አስገጥሎ፤ የትግራይን ነጻ ሀገር ለመመስረት የቅድሚያ ዝግጅት ሽር-ጉድ እንደሆነ ልንስተው የሚገባ አይሆንም። " አይሆንምን ትተሽ፤ ይሆናል ባሰብሽ " ብለው ካላሰቡ፤ ትላንት ኤርትራን ያስገነጠለ ቡድን፤ ነገ አጋዴንን አያስገነጥልም ብሎ እንዝህላል መሆን ትርፉ፤ ኋላ፤ ወየው! ወየው! ሆኖ ይቀራል።

ወያኔ የተመሰረተበትን 40ኛ ዓመት ለማክበር ባለፈው የካቲት ወር በመቀሌ ከተማ አንድ መቶ ሚሊዮን የአሜሪካን ዶላር በፈጀ ድግስ ተከናውኗል ። የአምስት ሀገር መሪዎች፤ ማለትም ፤ የሱዳን ፕረዝዳንት አማር ኤል በሽር፤ የሩዋንዳው ፕረዝዳንት፤ ፖል ካጋሜ፤ የሰማሊያው ፕረዝዳንት፤ ሀሰን ሸኽ ሞሃመድ፤ የጁቡቲው ጠቅላይ ሚኒስትር ካማል አብደርቃድር ሞሃመድ፤ የዩጋንዳው ጠቅላይ ሚኒስትር ሩሃካና ሩጉንዳ መቀሌ ከተማ ተግኝተዋል ። የወቅቱ የአፍሪካ ኅብረት ሊቀ መንበርት የሆኑት ወይዘሮ እንኮዛና ድላሚኒ ዙማም በድግሱ ላይ ነበሩ ። የወያኔ መሪዎች፤ በኢትዮጵያ አንጡራ ገንዘብ የራሳቸውን ድግስ አዘጋጅተው ፤ ሰርግና ምላሻ አውጥተውብታል ። በምንሊክ ቤተመንግሥት ዙሪያ፤ በረሀብ አልንጋ የሚገረፈውን ችግረኛ ግን እናቱ ትቁጠረው !

ከላይ የተዘረዘሩት እነኝህ የሌላ ሀገራት መሪዎች፤ በግለሰብ ደረጃ ደግሰ ላይ ተግኝቶ አስረሽ -ምቸው ቢሉ የየግላቸው ወሳኔ ነው ማለት ይቻል ይሆናል ። ግን ከተለምዶው የዲፕሎማቲክ አሰራርና ሥነስርዓት ውጭ በሆነ መንገድ የኢትዮጵያን ሀገራዊ ሉዓላዊነት የደፈረ መሆኑን በሚገባ ሊያጤኑት በተገባ ነበር ። የኢትዮጵያ ሕዝብ ግን ይህንን ድፈረት በአግባቡ አስመዝግቧል። ኢሕአፓም በበኩሉ፤ በየካቲት 26 ቀን

2007 ዓም (በማርች 5 ቀን 2015) በተመዘገበ ደብዳቤ ለአፍሪካ ኅብረት ሊቀ መንበርት አሳውቋል። በአፍሪካ ኅብረት ባሳረ- መዝገብም እንዲሰፍር አደርጓል።

ካላይ የተዘረዘሩት የአምስት ሀገሮች መንግሥታት መሪዎች፤ ከአንድ ኢትዮጵያን በማፈራረስ ላይ ከሚገኝ ቡድን ጋር መተባበር፤ የዲፕሎማቲክ ጸያፍ ተግባር መሆኑን ሊረዱት በተገባ ነበር። በሀገራችን የውስጥ ጉዳይ ሊገቡም ባለስፈላጊቸውም ነበር። ተገንዘቡትም አልተገንዘቡትም፤ ታሪካዊ ስህተትም ፈጽመዋል። ድርጊታቸው፤ በማነኛውም ዲፕሎማቲክ ወግና ልምድ የሚነቀፍ እንጅ የሚደገፍ አይሆንም ። ዛሬ፤ በሀገራችን ላይ በተደጋጋሚ የሚፈጸመውን ግፍ፤ በደልና ጥቃት እየተከታተሉ መቃወምና ማስመዘገብ የትግላቸን ዓላማ በመሆኑ፤ ይህንኑን እያሳወቅን እንቀጥላለን ። ይህ ጥረታችን ደግሞ፤ የኢትዮጵያን ሀገራዊ ጥቅም የሚያስጠብቅ ዴሞክራሲያዊ ሥርዓት እስከ ተመሰረተ ድረስ ይቀጥላል ።

ወያኔ፤ የተፈጠረበትን 40ኛ ዓመት ለማክበር፤ ይህንን ሁሉ ሽብር-ረገብ ያደረገበት የራሱ ምክንያት አለው። ይህ ምክንያት፤ የሀገሪቱን ፖለቲካ በቅርብ ለሚከታተሉ ጠቢባንና የፖለቲካ ድርጅቶች ብቻ ሳይሆን፤ ለማንም አልፎ-ሃጅ ታዛቢ እንኳን ሳይቀር የተሰወረ አይደለም ። ለአለፉት 24 ዓመታት የሥልጣን ዘመኑ ፤ ለመጨረሻ ዓላማው ጉዝጓዝና መደላድል የሚሆነውን ሁሉ ሲያከናውን ቆይቷል። ከሞላ- ጎደል፤ የሚከተሉትን ዋና ዋና ተግባሮች አከናውኗል ።

1ኛ. የትግራይን ክፍለ ሀገር የቆዳ ስፋት ቀድሞ ከሚታወቀው ሁለት እጥፍ በላይ አስፍቶ ጨምሮታል ። ይህንንም ያደረገው ከጎንደር ፤ ከወሎና ከአፋር መሬቶች በኃይል በመንጠቅ ነው ። እንደ ቅኝ ገዢዎች የግዛት ማስፋፋት ዓላማውን ፈጽሟል ። ነቀሪዎችንም እንደ ቅኝ ግዛት በግፍ እየበደለና እየጨቆነ ይገኛል። ተቃዋሚዎቹንም ፈጅቷቸዋል። የዘር ማጥፋት ወንጀል ፈጽሞባቸዋል። ቀሪዎቹንም በወሳኔ እንዲማቅቁ አድርጓቸዋል። ከሞት የተረፉትንም ለስደት ዳርጓቸዋል። ታሪክ አዋቂዎቹንም አጥፍቷቸዋል ። ጀግና ጠፍቷል። ወጣቱ ተሰድዷል ። ሀገር መና ቀርቷል ። በዘር ጥላቻ መንስዔ ክልቡ የሚጠላውንና የሚፈራውን የጎንደርን ሕዝብ ፤ ለጊዜውም ቢሆን አንገቱን አስደፍቶታል ። አዝማሪውም " እነርሱ ምን ያድርጉ ከኛ ሰው ሲታጣ ! " እያለ ይማልላል ። ያለቅሳል። ያስለቅሳል ። ይቋምዛል ።

2ኛ. የወያኔው ትግራይ "መንግሥት" ግዛት ዓለም አቀፍ ድምበር { ወሰን} እንዲኖረው አድርጓል ። ከጎንደር ክፍለ-ሀገር አንስቶ እስከ ወለጋ ክፍለ-ሀገር ያለውንና ከሱዳን ጋር የሚያዋስነውን ሰፊ የኢትዮጵያ ግዛት፤ ከሱዳኖች ጋር ተመሳጥሮ፤ ወደፊት ለሚያውጀው አዲስ ሀገር፤ የዓለም አቀፍ ወሰን/ ክልል ዘርግቶ አረጋግጧል ። ለባሳር ወደብ የሚጠቅመውን የመገናኛ መስመር ዕውን ለማድረግ፤ ከጅቡቲ እስከ ትግራይ ክልል የመገናኛ መስመር እየዘረጋ ይገኛል። ወደፊት ከኤርትራ ጋር ስለሚኖረው ውሳይትና ግንኙነት የሚያስፈልገውን ውይይት በማድረግ ላይ እንደሆነ የአደባባይ ምሥጢር ሆኗል።

3ኛ. ከኢትዮጵያ አስገንጠሎ ለሚመሰርተው አዲስ ሀገር ሊጠቅም የሚችል፤ የተማረ ሰፊ የሰው ኃይል እያዘጋጀ ነው ። ይህንን የሚያከናውነው ደግሞ የኢትዮጵያን ግዙፍ ሀብት በመጠቀም ነው ። የሕዝቡንም ቁጥር በሚያስገርም ፍጥነት እየጨመረው ነው ። ይህም ትግራይ ኅዳጣን መሆኗ ቅርቶ፤ ብዙሃን እንደሆነች ለማሳመን የሚደረግ ጥረት ነው ።

4ኛ. መቐለን፤ የአዲሲቱ ሪፑብሊክ ዋና ከተማና የአካባቢው ዲፕሎማቲክ መናሃርያ ለማድረግ ሁሉም ነገር እየተሟላ ይገኛል። ዓለም አቀፍ አይርፕላን ማረፊያ፤ ታላላቅ የየብስ መንገዶች፤ የባቡር መስመሮች በጥድፊያ በመዘርጋት ላይ ይገኛሉ። ከስድሣ ሺህ በላይ መቀመጫ ያለው ስቴድዮም ተጠናቅቆ ተሰርቷል። የወደፊቶቹን የውጭ አምባሳደሮችንና ዲፕሎማቲክ ማኅበረሰቡን የሚያስተናግዱ ታላላቅ ቤቶችና ማዕከላት እየተገነቡ ናቸው ። የምኒልኳን አዲስ አበባ፤ በዮሐንሷ መቐለ ለመተካት ጥድፊያው ተጠጡቷል። አባይ ኢትዮጵያን እየደመሰሱ፤ በዐባይ ትግራይ የመተካት ጎልማቸውን ለማሳካት እየጣሩ ናቸው ።

5ኛ. በኢትዮጵያ ሕዝብ አንጡራ ሀብት የተገነባ፤ የታጠቀና የተደራጀ ሠራዊትና ዘመናዊ የጦር ትጥቅ፤ በትግራይ ውስጥ ስፍራ ይገኛል። ዘመናዊው የአየር ሃይል ሰፍርና ማዕከል ትግራይ ውስጥ ሆኖ ለነጻነታቸው ዕወጃ ትዕዛዝ ነቅቶ ይጠባበቃል። አደረጃጀቱም፤ ከአንድ ብሄር አባላት በተውጣጣ ዕዝና ቁጥጥር ስር ነው። በዕርከንም ደረጃ ቢሆን፤ ከላይ አዛዦች ጀምሮ፤ እስከ ዝቅተኛው የሠራዊት አካል ድረስ በትግራይ ተወላጆች ጥብቅ ቁጥጥር ስር ሆኖ ተዋቅሯል።

6ኛ. በኢኮኖሚ በኩልም የተደረገው ቅድመ-ዝግጅት፤ ሁሉንም የሚያስደምም ሆኗል ። ይኸውም፡-

ሀ. የንግድን የፋይናንሱን (የገንዘቡን) የባንኩን፤ የጉምሩኩን፤ የኢንሹራንሱን፤ የአስመጫና ላኪውን እንቅስቃሴ እንዲሁም የፈቃድ ስጭውን ሥልጣን በቁጥጥራቸው ስር አስገብተውታል፤ ይኸም ፤ ማንኛውንም የሀገሪቱ ሀብት በስፋት ወደ ትግራይ እንዲያጎርፉት አስችሏቸዋል ።

ለ. የመጓጓዣ፤ የመገናኛ፤ የፖስታ-ቴሌፎን- ቴሌግራፍ፤ የኢንተርኔትና ኤሌክትሮኒክስ አገልግሎት ስጭ ተቋማትን ተቆጣጥረውታል ። ይህም፤ ሁሉንም ወደ መቐለ የሚለውን ፕሮግራም ማሳኪያ እንዲጠቅም ሆኖ ተቀይሷል።

ሐ. እንደ ዓለም አቀፍ የገንዘብ ድርጅቶች ዓመታዊ ዘገባ ከሆነ፤ ወያኔ ሥልጣን ከያዘ ጀምሮ እስከ ዛሬ ድረስ፤ አሰራ አንድ (ዘ) ቢሊዮን የአሜሪካ ዶላር፤ ሀገ-ወጥ በሆነ መንገድ፤ የወያኔ ባለሥልጣናት ወደ ውጭ አንዳስወጡ ተረጋግጧል።

7ኛ. ከላይ የተዘረዘሩት ቅድመ ዝግጅቶች በአሁኑ ወቅት፤ የወያኔዋን ትግራይ፤ ሁሉንም ዝግጅት አጠናቅቃ ያላቀላት ሀገር አድርጎ አስቆጥሯታል ። በተጨማሪም ሪፑብሊክ አድርጓታል ። አሁን ወያኔዎቹ የሚጠባበቁት አንድ ጉዳይ ብቻ ነው ። ይኸውም ፤ የሚመቻቸውን ጊዜ ሲያረጋግጡ ፤ በሀገ አገዛዛቸው ፤ አንቀጽ 39 መሠረት ፤ " ማንኛውም ብሄር የራሱን ዕድል በራሱ የመወሰንና እስከ መገንጠል ድረስ የሚያስችለው መብቱ የተረጋገጠ ነው " የሚለውን ጠቅሰው ፤ ሪፑብሊክ ትግራይን ማወጅ ነው ። አሁን የሚቀራቸው የሪፑብሊክ ሁኔታ ወደ " ህጋዊነት " ትግራይ ሪፑብሊክን ማረጋገጥ ይሆናል ።

ይህ የወያኔ ዕኩይ ምኞት፤ ይሳካል አይሳካም ማለት ሌላ ጉዳይ ቢሆንም፤ የእነርሱን የግንጠላ ተግባር ግን በአርምም ማየት አይቻልም። እነርሱ ዓላማቸውን ለማሳካት የተቻለውን ሁሉ ቢጥሩም፤ ፈጽሞ ይሳካል ብለን አናምንም ። ይህንንም ስንል የሚከተሉትን ነጥቦች ከግምት በማስገባት ነው። ይህም በአልፋ-አሜጋ

ኢትዮጵያዊነቱ አምጡ- ድገሙ የማይባልለት የትግራይ ሕዝብ፤ የወየኔን አጥፊ ተግባር ከመላው የኢትዮጵያ ሕዝብ ጋር ሆኖ እንደሚያከሸፈው ምንም ጥርጥር ስለሌለን ነው።

ሀገር-ወዳድ ምሁራንን፤ የሀገሪቱ ፖለቲካ ተንታኞችንና ሀቀኛ የፖለቲካ ድርጅቶችን፤ ምናልባት ከሌላው ሕዝብ፤ ሊለያቸው የሚችል ጉዳይ ቢኖር ፤ የሀገሪቱን ሁለንተናዊ ጉዳይ በቅርበት እየተከታተሉ የሚመጣውን አደጋ ለሕዝብ መግለጽ አንዱ ነው። በመሬት ላይ የሰፈረውን ሀቅ፤ ከአካባቢው ሁኔታዎችን ጋር እያዛመዱ፤ የሀገሪቱን መፃኢ ዕድል ምን ሊመስል እንደሚችል መጠቆምና አማራጩንም መጠቆም አስፈላጊ መሆኑን መረዳት፤ አንገብጋቢ ብቻ ሳይሆን፤ ወሳኝ እንደሆነም እናምናለን።

ይህንንም ተግባር በበኩላችን በሦስቱ ተፈራራቂ ሥርዓቶች ስናደርገው የቆየ የትግል ተመክሯችን ነበር። አሁንም ነው። የዐፄው ሥርዓት፤ ለውጥ ካላመጣ፤ ሀገሪቱ አደጋ ላይ ትወድቃልች ተብሎ ቢነገርው፤ ሰሚ ጠፋና፤ ጊዜው ሲደርስ በሕዝብ ትግል ተሻረ። ደርግ ሥልጣን ሲይዝም፤ ለሀገሪቱ እንደማይጠቅም ተነግሮት፤ ከሕዝቡ የተውጣጣ፤ ጊዜያዊ ሕዝባዊ መንግሥት ቢመጣ ይሻላል ቢባል፤ ሰሚ ሳይገኝ ቀረ። ከዚያ በኋላ የሆነው የሚታወቅ ነውና ለታሪክ እንተወዋለን ። ወያኔም ወደ አዲስ አበባ ከመምጣቱ በፊት አስቀድመን፤ ይህ ጠባብ ብሄረተኛ ቡድን ኢትዮጵያን ያጠፋታል ብለን አበክረን ጮኸናል ። " ጆሮ ዳባ-ለብስ ተባለ" በአሁኑ ወቅት ፤ ይህንን ተናገረን ነበር ማለቱ ግብዝነት ስለሆነ ያንን አንልም። አሁን ስለሚያንዣብበው አደጋ ግን ማሳሰባችንን እንቀጥላለን ።

ለታሪክ ግንዛቤ የሚረዳ ከሆነ፤ ከአንድ መቶ ሃያ / 120 ዓመት በፊት አንድ የትግራይ ሴት፤ በእንጉርጉሮ ያዳመጣቸውን ሁሉ ያስለቀሱበትን የሀዘን ጸጸት እንጠቅሳልን ።

" ተናግሮ ነበር እኔማ አስቀድሜ
የተሻረው ባሌ ተሻሚው ወንድሜ፤
አሁን ማን ይሰማል ከሀዘን ላይ ቆሜ፤
ኢትዮጵያ ከሌለች አለምንም ዕድሜ ። "

አይሆንምን በመተው፤ ይሆናልን መጠርጠርና አስቀድሞ መፍትሄ እያዘጋጁ፤ ሀገርን ከጥፋት ማዳን የሁሉም ዜጋ ኃላፊነት መሆኑን ደግመን ደጋግመን አናሳስባለን ።

ኢትዮጵያ ለዘለዓለም መኖሯን ትቀጥላለች !